

பிரஸார் பாரதி  
அகில இந்திய வானொலி, சென்னை- 4  
14 07 2024 **SUNDAY** 12 40 **PM**  
வணக்கம், ஆகாஷ்வாணி - செய்திகள்

தலைப்புச் செய்திகள்

1. அமெரிக்க முன்னாள் அதிபர் திரு. டொனால்டு ட்ரம்ப் மீது நடத்தப்பட்ட தாக்குதல் கடும் கண்டனத்திற்குரியது என்று பிரதமர் திரு. நரேந்திர மோடி கூறியுள்ளார்.
2. சுற்றுச் சூழல் பாதுகாப்பிற்கு மத்திய அரசு உயர் முன்னுரிமை அளித்துள்ளதாக உள்துறை அமைச்சர் திரு. அமித் ஷா தெரிவித்துள்ளார்
3. மக்களுக்கான நலத்திட்டங்களை செயல்படுத்துவதில் தமிழகம் முன்னோடி மாநிலமாக திகழ்கிறது என்று மாநில அரசு கூறியுள்ளது.
4. வியட்நாமில் நேரிட்ட நிலச்சரிவில் 11 பேர் உயிரிழந்தனர், 4 பேர் காயமடைந்தனர்.
5. 18 வயதுக்குட்பட்டோருக்கான தெற்காசிய கூடைப்பந்து சாம்பியன் போட்டியில் இந்தியா கோப்பையை வென்றது.

>>>><<<<

அமெரிக்க முன்னாள் அதிபர் திரு. டொனால்டு ட்ரம்ப் மீது நடத்தப்பட்ட தாக்குதல் கடும் கண்டனத்திற்குரியது என்று பிரதமர் திரு. நரேந்திர மோடி கூறியுள்ளார்.

சமூகவலைதளத்தில் இதனை பதிவு செய்துள்ள அவர், ஜனநாயகம் மற்றும் அரசியலில் வன்முறைக்கு இடமில்லை என்று குறிப்பிட்டுள்ளார்.

இந்த துப்பாக்கிச் சூடு தாக்குதல் சம்பவத்தில் காயமடைந்த திரு. டொனால்டு ட்ரம்ப் விரைவில் குணமடைய பிரார்த்திப்பதாகவும் திரு. நரேந்திர மோடி தெரிவித்துள்ளார்.

மக்களவை எதிர்க்கட்சித் தலைவர் திரு. ராகுல் காந்தி, காங்கிரஸ் தலைவர் திரு. மல்லிகார்ஜுன கார்கே உட்பட பலரும் திரு. ட்ரம்ப் மீது நடத்தப்பட்ட துப்பாக்கிச் சூடு சம்பவத்திற்கு கண்டனம் தெரிவித்துள்ளனர்.

இதற்கிடையே, திரு. டொனால்டு ட்ரம்ப் நலமுடன் உள்ளதாக அமெரிக்க அரசு கூறியுள்ளது.



சுற்றுச் சூழல் பாதுகாப்பிற்கு மத்திய அரசு உயர் முன்னுரிமை அளித்துள்ளதாக உள்துறை அமைச்சர் திரு. அமித் ஷா தெரிவித்துள்ளார்.

சமூகவலைதளத்தில் இக்கருத்தை பதிவு செய்துள்ள அவர், அன்னையின் பெயரில் ஒரு மரம் என்ற இயக்கத்தின் கீழ், இந்தூரில் 11 லட்சம் மரக்கன்றுகள் இன்று நடப்படவுள்ளதாக குறிப்பிட்டுள்ளார்.

உலக சாதனைக்காக இந்த நடவடிக்கை மேற்கொள்ளப்படுவதாகவும் அவர் தெரிவித்துள்ளார்.

இந்த இயக்கத்தில், தாமும் பங்கேற்று, எல்லைப் பாதுகாப்புப் படை வளாகத்தில் மரக்கன்றுகளை நடவுள்ளதாகவும் அவர் கூறியுள்ளார்.

மரக்கன்றுகள் நடுவதை மக்கள் இயக்கமாக மத்திய அரசு உருவாக்கியுள்ளதாகவும் திரு. அமித் ஷா தெரிவித்துள்ளார்.



மக்களுக்கான நலத்திட்டங்களை செயல்படுத்துவதில் தமிழகம் முன்னோடி மாநிலமாக திகழ்கிறது என்று மாநில அரசு கூறியுள்ளது.

தமிழகத்தில் திமுக அரசு பொறுப்பேற்ற பின்னர், அனைத்து தரப்பினரும் பயன்பெறும் வகையில் திட்டங்கள் செயல்படுத்தப்பட்டு வருவதாக மாநில அரசின் செய்திக்குறிப்பு தெரிவிக்கிறது.

பெண்களுக்கான இலவச பயணத் திட்டத்தின் கீழ் பயனடைந்து வருவோரின் எண்ணிக்கை தொடர்ந்து அதிகரித்து வருவதாக அதில் தெரிவிக்கப்பட்டுள்ளது.

மகளிர் உரிமைத்தொகை திட்டத்தின் கீழ் ஒரு கோடியே 15 லட்சம் பேருக்கு மாதந்தோறும் ஆயிரம் ரூபாய் வழங்கப்பட்டு வருவதாகவும் அதில் குறிப்பிடப்பட்டுள்ளது.

உரிமைத்தொகை இதுவரை கிடைக்கப்பெறாதவர்களுக்கும், அதனை வழங்க முயற்சிகள் மேற்கொள்ளப்பட்டு வருவதாகவும் தெரிவிக்கப்பட்டுள்ளது.

இதேபோல், பல்வேறு நலத்திட்டங்கள் குறித்தும், அதன் மூலம் பயனடைந்தவர்களின் எண்ணிக்கையையும் புள்ளி விவரங்களுடன் அந்த செய்திக்குறிப்பில் எடுத்துரைக்கப்பட்டுள்ளது.

>>>><<<<

காவிரியில் உச்சநீதிமன்றத்தின் தீர்ப்பினை மதித்து, கர்நாடக அரசு ஆண்டுதோறும் தமிழகத்திற்கு தண்ணீர் திறக்க வேண்டும் என்று அஇஅதிமுக பொதுச்செயலாளர் திரு. எடப்பாடி பழனிசாமி வலியுறுத்தியுள்ளார்.

வேலூர் மாவட்டம், காட்பாடியில் செய்தியாளர்களிடம் பேசிய அவர், காவிரியில் தமிழகத்திற்கு உரிய நீரை பெற்றுத்தர திமுக அரசு தவறிவிட்டதாக குற்றம் சாட்டினார்.

கர்நாடகாவில் உள்ள காங்கிரஸ் அரசை எதிர்த்து, திமுக அரசு குரல் கொடுக்கவில்லை என்றும் அவர் தெரிவித்தார்.

விவசாயிகள் நலனில் அக்கறையின்றி திமுக அரசு செயல்பட்டு வருவதாகவும் திரு. எடப்பாடி பழனிசாமி குறை கூறினார்.

>>>><<<<

பிரான்ஸ் தேசிய தினம் இன்று புதுச்சேரியில் கொண்டாடப்பட்டது.

இதனையொட்டி கடற்கரை சாலையில் உள்ள போர் நினைவகத்தில், மாவட்ட ஆட்சியர் திரு. குலோத்துங்கன் மலர் வளையம் வைத்து மரியாதை செலுத்தினார்.

>>>><<<<

ஜம்மு காஷ்மீரில் அமர்நாத் யாத்திரை தொடர்ந்து சீராக நடைபெற்று வருகிறது.

ஜம்முவின் பகவதிநகரில் அமைக்கப்பட்டுள்ள முகாமிலிருந்து 4 ஆயிரத்திற்கும் மேற்பட்டோர் இன்று யாத்திரைக்கு புறப்பட்டுச் சென்றதாக எமது செய்தியாளர் தெரிவிக்கிறார்.

பலத்த பாதுகாப்புடன், 187 வாகனங்களில் யாத்திரிகர்கள் அழைத்துச் செல்லப்படுகின்றனர்.

>>>><<<<

தமிழகத்தில் சிவகங்கை மாவட்டத்தில் உள்ள கீழடியில் தொல்லியல் துறை சார்பில் நடைபெற்று வரும் அகழாய்வில் தந்தத்தாலான பழமையான பொருள் கண்டெடுக்கப்பட்டுள்ளது.

இந்த அகழாய்வுப் பணிகளில் மேலும் சில அபூர்வமான பொருட்கள் கிடைக்கக் கூடும் என்று எதிர்பார்க்கப்படுவதாக எமது செய்தியாளர் தெரிவிக்கிறார்.

(வாய்ஸ் டைட் – முருகன் 43 செகண்ட்ஸ்)

>>>><<<<

வியட்நாமில் நேரிட்ட நிலச்சரிவில் 11 பேர் உயிரிழந்தனர், 4 பேர் காயமடைந்தனர்.

**Ha Giang** மாகாணத்தில் மினி பேருந்து ஒன்று நிலச்சரிவில் சிக்கியதில், இந்த விபத்து நேரிட்டதாக அந்நாட்டு காவல்துறையினர் தெரிவித்தனர்.

அப்பகுதியில் கடந்த இரு தினங்களாக அதிகமழை பெய்ததாகவும் அந்நாட்டு அரசு கூறியுள்ளது.

இயற்கை பேரிடர் காரணமாக, இதுவரை 68 பேர் உயிரிழந்திருப்பதாகவும், 58 பேர் காயமடைந்திருப்பதாகவும் காவல்துறையினர் தெரிவித்தனர்.

>>>><<<<

தென்னாப்பிரிக்காவில் நேரிட்ட காட்டுத் தீ காரணமாக, 7 பேர் உயிரிழந்தனர்.

196க்கு மேற்பட்ட குடியிருப்புகள் முழுமையாக சேதமடைந்துள்ளன.

**Kwazulu Natal** மாகாணத்திற்கு உட்பட்ட பகுதியில் கடந்த ஒருவார காலமாக காட்டுத் தீ பரவி வருவதாக அந்நாட்டு அரசு கூறியுள்ளது.

இதன் காரணமாக 751 பேர் பாதிக்கப்பட்டுள்ளதாக தகவல்கள் தெரிவிக்கின்றன.

இந்த காட்டுத் தீ காரணமாக ஆயிரத்து 600க்கும் மேற்பட்ட விலங்குகள் உயிரிழந்துள்ளதாகவும் அந்நாட்டு வனத்துறை தெரிவித்துள்ளது.

>>>><<<<

தமிழகத்தின் ஸ்ரீவில்லிப்புத்தூரில் ஸ்ரீபெரியாழ்வார் செப்புத் தேரோட்டம் இன்று நடைபெற்றது.

இதில் ஏராளமானோர் பங்கேற்றதாக எமது செய்தியாளர் தெரிவிக்கிறார்.

(வாய்ஸ் பைட் - கமலக்கண்ணன் 47 செகண்ட்ஸ்)

>>>><<<<

நாகாலாந்து, ஒடிசா மற்றும் சத்திஷ்குட் மாநிலங்களில் இன்று மிக கனமழைக்கு வாய்ப்புள்ளதாக வானிலை ஆய்வு மையம் கூறியுள்ளது.

மஹாராஷ்ட்ரா மற்றும் கோவாவிலும் நாளை மறுநாள் வரை மிக கனமழை பெய்யக்கூடும் என்று தெரிவிக்கப்பட்டுள்ளது.

கர்நாடகா, தெலங்கானா ஆகிய மாநிலங்களிலும் நாளை வரை கனமழைக்கு வாய்ப்புள்ளதாகவும் வானிலை ஆய்வு மையம் கூறியுள்ளது.

தமிழகத்தின் ஒரு சில பகுதிகளிலும் இன்று பரவலாக மழைக்கு வாய்ப்புள்ளதாக தெரிவிக்கப்பட்டுள்ளது.

இதற்கிடையே, வார விடுமுறை என்பதால், தென்காசி மாவட்டம், குற்றாலத்திற்கு செல்லும் சுற்றுலா பயணிகளின் எண்ணிக்கை அதிகரித்துள்ளதாக எமது செய்தியாளர் தெரிவிக்கிறார்.

(வாய்ஸ் பைட் - செந்தில் 43 செகண்ட்ஸ்)

>>>><<<<

18 வயதுக்குட்பட்டோருக்கான தெற்காசிய கூடைப்பந்து சாம்பியன் போட்டியில் இந்தியா கோப்பையை வென்றது.

இலங்கையில் நடைபெற்ற இப்போட்டியின் கடை லீக் ஆட்டத்தில் இந்தியா 88-44 என்ற புள்ளிக்கணக்கில் இலங்கையை வென்றது.

பங்கேற்ற மூன்று ஆட்டங்களிலும் வெற்றி பெற்றதன் மூலம், இந்தியா கோப்பையை கைப்பற்றியது.

இதன்மூலம் 18 வயதுக்குட்பட்டோருக்கான ஆசிய கோப்பை கூடைப்பந்து போட்டியில் பங்கேற்க இந்தியா தகுதி பெற்றுள்ளது.

>>>><<<<

உலக **Legends** சாம்பியன் கிரிக்கெட் போட்டியில் இந்தியா கோப்பையை வென்றது.

**Birmingham** -ல் நடைபெற்ற இறுதிப்போட்டியில் இந்தியா 5 விக்கெட் வித்தியாசத்தில் பாகிஸ்தானை வென்று, கோப்பையை கைப்பற்றியது.

இதில் டாஸ் வென்று முதலில் பேட் செய்த பாகிஸ்தான் நிர்ணயிக்கப்பட்ட 20 ஓவரில் 6 விக்கெட் இழப்பிற்கு 156 ரன் எடுத்தது.

>>>><<<<

இந்தியா - ஜிம்பாபவே இடையேயான 5வது மற்றும் இறுதி டிவென்டி டிவென்டி கிரிக்கெட் போட்டி இன்று நடைபெறுகிறது.

ஹாராரேயில் இப்போட்டி மாலை மணி 4.30-க்கு தொடங்குகிறது.

ஐந்து போட்டிகளைக் கொண்ட இந்த தொடரை இந்தியா 3-1 என்ற ஆட்டக்கணக்கில் கைப்பற்றியுள்ளது.

>>>>**END**<<<<